

(ഡി) കൃത്യമായ ജലപരിപാലനവും സുക്ഷ്മമായ വളപ്രയോഗവും മുഖാന്തിരം ഉത്പാദന ഉപാധികളുടെ ഉപയോഗം കുറച്ചുകൊണ്ട് പരമാവധി ഉത്പാദനം നേടിയെടുക്കുവാൻ ഹൈടെക് കൃഷി രീതിയിലൂടെ കർഷകർക്ക് കഴിയുന്നുണ്ട്. സംരക്ഷിത കൃഷിരീതി അവലംബിക്കുന്നതിനാൽ കീടരോഗബാധകൾ കുറവായിരിക്കും, അതിനാൽ കീടനാശിനികളുടെ ഉപയോഗം കുറയ്ക്കുവാനും കഴിയും. പോളിഹൗസിനുള്ളിലെ കൃഷി കാലാവസ്ഥാ വ്യതിയാനങ്ങളെ അതിജീവിക്കുന്നതിനാൽ വർഷം മുഴുവനും ഉത്പന്ന ലഭ്യത ഉറപ്പ് വരുത്തുന്നതിലൂടെ ഒരു വിളയിൽ നിന്നും 3 മുതൽ 10 മടങ്ങ് വരെ അധിക വരുമാനം ലഭിക്കും. നിലവിൽ സംസ്ഥാനത്ത് പ്രവർത്തിക്കുന്ന പോളിഹൗസുകളിൽ ചതുരശ്രമീറ്ററിന് ശരാശരി 10.25 കിലോഗ്രാം വിളവ് ലഭിക്കുന്നതായി കാണുന്നു. ഇത് നിലവിൽ തുറസ്സായ സ്ഥലത്തെ ഉത്പാദനത്തേക്കാളും പലമടങ്ങ് കൂടുതലാണ്. കൂടാതെ തുറസ്സായ സ്ഥലത്തുള്ള കൃഷികളെ അപേക്ഷിച്ച് സംരക്ഷിത കൃഷിയിൽ വളരെ കുറച്ച് തൊഴിലാളികളെ മാത്രമേ ആവശ്യമായി വരുന്നുള്ളൂ.

കൂടുതലായി യുവജനങ്ങളെ ഹൈടെക് കൃഷിയിലേക്ക് ആകർഷിക്കുന്നതിലൂടെ അവരെ കാർഷിക രംഗത്തേക്ക് അടുപ്പിക്കുന്നതിന് സംസ്ഥാന സർക്കാർ നടപ്പിലാക്കുന്ന പദ്ധതിയിലൂടെ സാധിച്ചിട്ടുണ്ട്. കൂടാതെ ഗൾഫ് രാഷ്ട്രങ്ങളിൽ നിന്നും ജോലി നഷ്ടപ്പെട്ട് മടങ്ങുന്ന പ്രവാസികൾക്ക് ഏറ്റവും ഉത്തമമായ നിക്ഷേപമേഖല എന്ന നിലയിൽ ഹൈടെക് കൃഷി മാറിയിട്ടുണ്ട്. ഹൈടെക് കൃഷിയിൽ നിക്ഷേപിക്കുന്നതിലൂടെ നിരവധി പേർക്ക് സ്ഥിരവരുമാനം സാധ്യമാകുന്നുണ്ട്.

തദ്ദേശ സ്വയംഭരണ സ്ഥാപനങ്ങളുടെ പ്രവർത്തനം വിലയിരുത്തൽ

- 12 (*282) ഡോ. ടി. എം. തോമസ് ഐസക് :
- ഡോ. കെ. ടി. ജലീൽ :
- ശ്രീ. എളമരം കരീം :

ശ്രീ എം. ഹംസ : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ :

(എ) സർക്കാരിന്റെ മൂന്നാം തട്ടായി പ്രവർത്തിക്കാൻ പ്രാപ്തിയുള്ളവരായി, സംസ്ഥാനത്തെ തദ്ദേശസ്ഥാപനങ്ങൾ മാറിക്കഴിഞ്ഞിട്ടുണ്ടോ ; ഇതു സംബന്ധിച്ച വിലയിരുത്തലുകൾ വിശദമാക്കാമോ ;

(ബി) തദ്ദേശസ്വയംഭരണത്തിനുള്ള സ്ഥാപനങ്ങൾ എന്ന നിലയിൽ പ്രവർത്തിക്കുന്നതിന് അധികാരങ്ങളും ചുമതലകളും നിർവ്വഹിക്കുവാൻ അവയ്ക്ക് സാധ്യമാകുന്നുണ്ടോ ;

(സി) സാമ്പത്തികവളർച്ചയ്ക്കും സാമൂഹ്യനീതിയ്ക്കും ഉതകുന്ന നിലയിൽ തദ്ദേശസ്ഥാപനങ്ങൾക്ക് പ്രവർത്തിക്കാൻ വിഹിതമായി നില്ക്കുന്ന ഘടകങ്ങൾ എന്തൊക്കെയാണെന്നും ഇത് വിലയിരുത്തിയിട്ടുണ്ടോയെന്നും വിശദമാക്കാമോ ;

(ഡി) ഭരണഘടനയുടെ പതിനൊന്നാം പട്ടികയിൽ പഞ്ചായത്ത് രാജ് സ്ഥാപനങ്ങളുമായി ബന്ധപ്പെട്ട് ഉൾപ്പെടുത്തിയ ചുമതലകളിൽ സർക്കാർ ഇനിയും കൈമാറാത്തവ എന്തൊക്കെയാണ് ?

പഞ്ചായത്തും സാമൂഹ്യനീതിയും വകുപ്പുമന്ത്രി (ഡോ. എം. കെ. മുനീർ):

(എ-സി) ഭരണഘടനാപരമായുള്ള അധികാര വികേന്ദ്രീകരണം എല്ലാ മേഖലകളിലും ഏകദേശം പൂർത്തീകരിച്ചിട്ടുള്ള സംസ്ഥാനമാണ് കേരളം. ഭരണഘടനയിലെ 11-ാം ഷെഡ്യൂളിൽ പഞ്ചായത്തുകൾക്ക് കൈമാറി കൊടുക്കുവാൻ നിർദ്ദേശിച്ചിട്ടുള്ള 29 ചുമതലകളിൽ 25 എണ്ണവും ആയവ നടപ്പിലാക്കാൻ ഉതകുന്നവിധമുള്ള ഉദ്യോഗസ്ഥരും ആസ്തിബാധ്യതകളും ഉൾപ്പെടെ തദ്ദേശ സ്വയംഭരണ സ്ഥാപനങ്ങൾക്ക് കൈമാറിക്കൊണ്ട് വികേന്ദ്രീകൃതാസൂത്രണത്തിന് പുതിയ മാനങ്ങൾ നൽകിയ സംസ്ഥാനമാണ് കേരളം. പഞ്ചായത്തുകളെ, വ്യവസ്ഥാപിതമായ പദ്ധതി രൂപീകരണത്തിന് സഹായിക്കാനുതകുംവിധം പഞ്ചവത്സരപദ്ധതി ആരംഭിക്കുകയുണ്ടായി. പഞ്ചായത്തുകളിലെ വാർഷിക പദ്ധതികൾ ഓരോ രണ്ടു വർഷത്തേക്കും തയ്യാറാക്കി അംഗീകാരം വാങ്ങുന്നതിനും പദ്ധതി വെറ്റിംഗ് (plan vetting) പഞ്ചായത്ത് തലത്തിൽ നടത്തുവാൻ തീരുമാനിച്ചതും പദ്ധതി മോണിറ്ററിംഗ് സുതാര്യമാക്കിയതും സ്വതന്ത്രമായ പദ്ധതി രൂപീകരണത്തിന് പഞ്ചായത്തുകളെ പ്രാപ്തരാക്കി. തദ്ദേശ സ്വയംഭരണ സ്ഥാപനങ്ങളിൽ ഇ-ഗവേർണൻസ് ഫലപ്രദമായി നടപ്പിലാക്കിയത് വിവര സാങ്കേതിക മേഖലയിൽ വളരെയേറെ മുന്നേറാൻ തദ്ദേശ സ്ഥാപനങ്ങൾക്ക് പ്രചോദനം നൽകി.

കൃത്യവും സുതാര്യവുമായ തെരഞ്ഞെടുപ്പ് ഉറപ്പുവരുത്തുന്നതിനായി നഗരസഭകൾക്ക് പുറമേ ത്രിതല പഞ്ചായത്തുകളിലും Electronic Voting Machine ഉപയോഗിക്കുന്നതിന് വേണ്ട സംസ്ഥാന തെരഞ്ഞെടുപ്പ് കമ്മീഷന്റെ പ്രവർത്തനങ്ങൾക്ക് എല്ലാ വിധത്തിലുമുള്ള മേൽനോട്ടവും സഹായവും നൽകുകയുണ്ടായി. EVM ഉപയോഗിച്ചാണ് ഇപ്പോൾ ഉപതെരഞ്ഞെടുപ്പുകൾ നടത്തുന്നത്. ഇത് തദ്ദേശസ്വയംഭരണ സ്ഥാപനങ്ങളിലെ തെരഞ്ഞെടുപ്പുനൂ ബന്ധതർക്കങ്ങൾ ഒഴിവാക്കാൻ സഹായിക്കുന്നു.

പ്രവർത്തന മികവിന്റെ അടിസ്ഥാനത്തിൽ മികച്ച തദ്ദേശ സ്വയംഭരണ സ്ഥാപനങ്ങളെ തെരഞ്ഞെടുക്കുന്ന നടപടികളിലൂടെ വളർച്ചാ മേഖലയിൽ തദ്ദേശ സ്വയംഭരണ സ്ഥാപനങ്ങൾ തമ്മിലുള്ള ആരോഗ്യപരമായ മത്സരം സൃഷ്ടിക്കുവാൻ കഴിഞ്ഞിട്ടുണ്ട്.

പഞ്ചായത്തുകളിൽ അധികതസ്തികകൾ സൃഷ്ടിച്ചതിലൂടെ ജോലിഭാരം കുറയ്ക്കുവാനും നിലവിലെ പദ്ധതി നടപടികളിൽ ബേണ്ടത്ര ശ്രദ്ധ പതിപ്പിക്കാനും അവയെ സന്നദ്ധരാക്കി തദ്ദേശ സ്വയംഭരണ സ്ഥാപനങ്ങളിലെ എഞ്ചിനീയറിംഗ് വിഭാഗത്തിൽ കൂടുതൽ തസ്തികകൾ അനുവദിച്ചുകൊണ്ട് സാങ്കേതികമായി മുന്നേറാൻ തദ്ദേശ സ്ഥാപനങ്ങൾക്ക് കരുത്തേകി.

LIBRARY ARCHIVES Kerala Legislative Assembly

കാലാനുസൃതമായുള്ള പരിഷ്കാരങ്ങൾക്ക് വിധേയമായി തദ്ദേശസ്വയംഭരണ ജനപ്രതിനിധികൾക്കും ഉദ്യോഗസ്ഥർക്കും വിവിധ മേഖലകളിൽ പരിശീലന പരിപാടികൾ നടത്തുകയും ആയതിന്റെ പുരോഗതി വിലയിരുത്തുകയും ചെയ്യുന്നു. ഗ്രാമസഭ/വാർഡ്സഭ നിയമാനുസൃതമായി വിളിച്ചു ചേർക്കുന്നതിനും അവയിൽ ജനകീയപങ്കാളിത്തം വർദ്ധിപ്പിക്കുന്നതിനും സഹായകരമാകും വിധമുള്ള നിർദ്ദേശങ്ങളും ഉത്തരവുകളും പുറപ്പെടുവിക്കുന്നുണ്ട്.

തദ്ദേശ സ്വയംഭരണ സ്ഥാപനങ്ങളുടെ പ്രവർത്തനങ്ങൾ ഊർജ്ജിതപ്പെടുത്തുവാനായി കാലോചിതമായ ഭേദഗതികൾ കേരള പഞ്ചായത്ത് രാജ് മുനിസിപ്പാലിറ്റി നിയമങ്ങളിൽ വരുത്തിയിട്ടുണ്ട്. സേവനാവകാശ നിയമം ആദ്യമായി നടപ്പിലാക്കിയത് തദ്ദേശ സ്വയംഭരണ വകുപ്പാണ്. പഞ്ചായത്തുകൾവഴി പതിനേഴോളം സേവനങ്ങൾ നടപ്പിലാക്കുന്നു. കൂടാതെ പൗരന്മാർക്ക് നൽകുന്ന സേവനങ്ങൾ സംബന്ധിച്ച പൗരാവകാശരേഖ (Citizen Chart) പഞ്ചായത്തുകൾ കൃത്യമായി പ്രസിദ്ധീകരിക്കുന്നുണ്ട്. എന്നിരുന്നാലും സ്വയം പ്രവർത്തനത്തിന് ചില ഘടകങ്ങൾ തദ്ദേശ സ്ഥാപനങ്ങൾക്ക് വിഘാതം സൃഷ്ടിക്കുന്നുണ്ട്. നിലവിൽ മിക്ക തദ്ദേശ സ്വയംഭരണ സ്ഥാപനങ്ങളുടേയും തനതു ഫണ്ട് അപര്യാപ്തമാണ്. സാമ്പത്തിക അച്ചടക്കം പാലിക്കുന്നതിൽ അവ വേണ്ടത്ര ശുഷ്കാന്തി കാണിക്കുന്നില്ല. കർണ്ണാടക സംസ്ഥാനത്തിൽ പാസ്സാക്കിയിട്ടുള്ള Fiscal Responsibility Act-നു സമാനമായ ഒരു നിയമം പാസ്സാക്കുവാൻ നിർദ്ദേശം ഉണ്ടായിരുന്നെങ്കിലും ആയത് പാസ്സാക്കാൻ ഇതുവരെയും കഴിഞ്ഞിട്ടില്ല. കൂടാതെ ഉദ്യോഗസ്ഥരും ജനപ്രതിനിധികളും സാമ്പത്തിക അച്ചടക്കം പൂർണ്ണമായും പാലിക്കുന്നുണ്ടോ എന്നത് വിലയിരുത്തുവാൻ നിലവിലെ സംവിധാനങ്ങൾ അപര്യാപ്തമാണ്.

കൈമാറ്റം ചെയ്ത ഉദ്യോഗസ്ഥന്മാരുടെമേൽ തദ്ദേശ സ്ഥാപനങ്ങൾക്ക് പൂർണ്ണമായ നിയന്ത്രണാധികാരമില്ല. ഉദ്യോഗസ്ഥന്മാരുടെ സേവന വേതന വ്യവസ്ഥകൾ നിർണ്ണയിക്കുന്നതും കൈകാര്യം ചെയ്യുന്നതും സർക്കാരാണ്. തദ്ദേശ സ്വയംഭരണ സ്ഥാപനങ്ങൾക്ക് മാത്രമായി ഒരു independent audit commission രൂപീകരിക്കുന്നതിനുള്ള നിർദ്ദേശം വികേന്ദ്രീകൃതാസൂത്രണം തുടങ്ങിയ കാലം മുതൽ നിലവിൽ ഉണ്ടായിരുന്നെങ്കിലും ഇതുവരെയും പ്രവർത്തിക്കാക്കിയിട്ടില്ല. നിലവിലെ audit സംവിധാനത്തിൽ ജനപ്രതിനിധികൾക്കും ഉദ്യോഗസ്ഥർക്കും പരസ്പരമുള്ള പരാതികളും തർക്കങ്ങളും ഇപ്പോഴും തുടരുന്നുണ്ട്.

ജനപ്രതിനിധികൾ തദ്ദേശസ്ഥാപനത്തെ ഒന്നായി കണ്ട് പദ്ധതി രൂപീകരിക്കുന്നതിനുപകരം വാർഡ് വികസനത്തിന് മുൻതൂക്കം നൽകാനായി വാർഡ്തലത്തിൽ പദ്ധതികൾ രൂപീകരിക്കുന്നതായി ആരോപണങ്ങൾ രേഖപ്പെടുത്തിയിട്ടുണ്ട്. മേൽ കാരണങ്ങൾ കൊണ്ടുതന്നെ തദ്ദേശസ്വയംഭരണ സ്ഥാപനങ്ങൾക്ക് ഒരു മൂന്നാംതട്ട് സർക്കാരായി പ്രവർത്തിക്കുന്നതിൽ പൂർണ്ണമായി വിജയിക്കുവാൻ സാധിച്ചിട്ടില്ല.

LIBRARY ARCHIVES Kerala Legislative Assembly

(ഡി) ഭരണഘടനയുടെ പതിനൊന്നാം പട്ടികയിൽ പഞ്ചായത്ത് രാജ് സ്ഥാപനങ്ങൾക്ക് കൈമാറുവാൻ നിർദ്ദേശിച്ചിട്ടുള്ള 29 ചുമതലകളിൽ ഇനിയും കൈമാറിയിട്ടില്ലാത്ത 4 വിഷയങ്ങൾ താഴെ പറയുന്നവയാണ്.

1. വൈദ്യുതി വിതരണം (Distribution of Electricity)
2. പൊതുവിതരണ സംവിധാനം (Public Distribution System)
3. ചെറുകിടവനവിഭവ ശേഖരണം (Minor Forest Produce)
4. ഭൂപരിഷ്കരണ നിയമം നടപ്പിലാക്കൽ (Implementation of Land Reforms)

കർഷക ആത്മഹത്യ - ധനസഹായ വിതരണം

13 (*283) ശ്രീമതി ഗീതാ ഗോപി :

ശ്രീ. വി. എസ്. സുനിൽ കുമാർ :

ശ്രീ. പി. തിലോത്തമൻ :

ശ്രീ. കെ. രാജു : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) 2011 മേയ് മാസത്തിനുശേഷം കർഷകർ ആത്മഹത്യ ചെയ്തിട്ടുണ്ടോ ; വിശദാംശം ലഭ്യമാക്കുമോ ; ആത്മഹത്യ ചെയ്ത കർഷകരുടെ കുടുംബങ്ങൾക്ക് എന്തെങ്കിലും സഹായം നൽകിയിട്ടുണ്ടോ ; എങ്കിൽ വിശദമാക്കുമോ ;

(ബി) കർഷകർക്ക് പലിശരഹിത വായ്പ ലഭ്യമാക്കുന്നതിന് എന്തു നടപടികളാണ് കൃഷി വകുപ്പ് സ്വീകരിച്ചിട്ടുള്ളതെന്ന് വ്യക്തമാക്കുമോ ;

(സി) കർഷക ആത്മഹത്യ ഒഴിവാക്കുന്നതിനായി രൂപം കൊടുത്ത കർഷക കടാശ്വാസ കമ്മീഷന്റെ പ്രവർത്തനം തൃപ്തികരമല്ലെന്നുള്ള ആക്ഷേപം ശ്രദ്ധയിൽപ്പെട്ടിട്ടുണ്ടോ ; എങ്കിൽ പ്രവർത്തനം മെച്ചപ്പെടുത്തുന്നതിന് എന്തു നടപടികളാണ് സ്വീകരിക്കാനുദ്ദേശിക്കുന്നതെന്ന് വെളിപ്പെടുത്തുമോ ?

കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി (ശ്രീ. കെ. പി. മോഹനൻ) :

(എ) ഉണ്ട്. 2011 മേയ് മാസത്തിനുശേഷം ആത്മഹത്യ ചെയ്ത കർഷകരുടെ ജില്ല തിരിച്ചുള്ള വിവരങ്ങൾ ചുവടെ ചേർക്കുന്നു.

ജില്ല	ആത്മഹത്യ ചെയ്ത കർഷകരുടെ എണ്ണം
(1)	(2)
തിരുവനന്തപുരം	2
കൊല്ലം	-
പത്തനംതിട്ട	1